

śrī-śrī-gauraharir jayati

śukla-yajurvedīya-vājasaneyā-saṁhitopaniṣad ity apara-nāmnī

## īśopaniṣad

om

pūrṇam adaḥ pūrṇam idaṁ pūrṇāt pūrṇam udacyate |  
pūrṇasya pūrṇam ādāya pūrṇam evāvaśiṣyate ||<sup>1</sup>

om śāntiḥ śāntiḥ śāntiḥ om

--o)O(o--

||1||

vedās tathā smṛti-gīro yam acintya-śaktim  
sṛṣṭi-sthiti-pralaya-kāraṇam āmananti |  
taṁ śyāmasundaram avikriyam ātma-mūrtim  
sarveśvaram praṇāti-mātra-vaśam bhajāmaḥ ||

vedeṣu khalu karmaṇo nikhila-pumartha-hetutvaṁ viṣṇoḥ tu karmāṅgatvaṁ svargādeḥ  
karma-phalasya nityatvaṁ jīvasya prakṛteḥ ca svataḥ kartṛtvaṁ paricchinasya  
pratibimbitasya bhrāntasya vā brahmaṇa eva jīvatvaṁ cin-mātra-brahmātmakatva-dhī-  
mātrād evāsya jīvasya saṁsṛti-vinivṛttir ity āpātato'rthā durmatibhiḥ pratīyante | tān imān  
pūrva-pakṣān vidhāya parasya viṣṇor iha svātantrya-sarva-kartṛtva-sārvajñya-  
pumarthatvādi-dharmakatva-jñāna-sukha-svarūpatvaṁ nirūpyate | tathā hi—īśvara-jīva-  
prakṛti-kāla-karmākhyāni pañca-tattvāni śrūyante | teṣu vibhu-caitanyam īśvaro'ṇu-  
caitanyam tu jīvaḥ | nitya-jñānādi-guṇakatvam asmād-arthatvaṁ cobhayatra | jñānasyāpi  
jñātṛtvaṁ prakāśasya raveḥ prakāśakatvavad aviruddham | tatreśvaraḥ svarūpa-śaktimān  
prakṛty-ādy-anupraveśa-niyamanābhyām jagad vidadhan kṣetrajña-bhogāpavargau  
vitanoti | eko'pi bahu-bhāvenābhinno'pi guṇa-guṇi-bhāvena deha-dehi-bhāvena vidvat-  
pratītir viśayo'vyakto'pi bhakti-vyaṅgya ekarasaḥ prayacchati cit-sukhaṁ svarūpam | jīvās  
tv anekāvasthā bahavaḥ | pareśa-vaimukhyāt teṣāṁ bandhas tat-sāmmukhyāt tu tat-  
svarūpa-tad-guṇāvaraṇa-rūpa-dvividha-bandha-vinivṛttis tat-svarūpādi-sākṣātkṛtiḥ |  
prakṛtiḥ sattvādi-guṇa-sāmyāvasthā tamo-māyādi-śabda-vācyā tad-īkṣaṇāvāpta-sāmarthyā  
vicitra-jagaj-jananī | kālas tu bhūta-bhaviṣyad-vartamāna-yugapac-cira-kṣiprādi-vyavahāra-  
hetuḥ kṣaṇādi-parārdhānta-cakravat-parivartamānaḥ pralaya-sarga-nimitta-bhūto dravya-  
viśeṣaḥ | īśvarādayaś catvāro'rthā nityāḥ | jīvādayas tu tad-vaśyās ca | karma tu jaḍam  
adṛṣṭādi-śabda-vyapadeśyam anādi vināśi ca bhavati | caturṇām eṣāṁ brahma-śaktitvād  
ekam śaktimad-brahmety advaita-vākye'pi saṅgatiḥ ity ādīn arthān nirūpayitum svayam  
ācārya-svarūpā śrutir āha--

īśāvāsyam idaṁ sarvaṁ  
yat kiṁ ca jagatyām jagat |  
tena tyaktena bhuñjīthā

<sup>1</sup> Govinda-bhāṣye 1.1.9 s<sup>o</sup> utram draṣṭavyam..

## mā ḡṛdhaḥ kasya svit dhanam ||

īśā vāsyam ity ādinām mantrānām ātma-yāthātmya-prakāśakatvena virodhād eva karma-  
sva-viniyogaḥ kintūpāsanāyām avirodhāt | upāsanā tu jīva-parayoḥ sambandha-viśeṣa-  
sādhanaṁ bhajanaṁ eva | sambandho hi jīve para-sāmmukhyam | ataḥ saṅkṣepato  
vyākhyāsyāmaḥ | īśā vāsyeti tisro'nuṣṭubhaḥ | dadhyañnātharvaṇa ṛsiḥ svaṁ śiṣyaṁ  
putraṁ ca niṣkāma-dharma-nirmala-cittaṁ sat-prasaṅga-lubdhaṁ śraddhālūṁ śānty-  
ādimantam adhikāriṇam upasannaṁ āha—īśā vāsyam ity ādi | īśā aiśvārye kvib-antaḥ iṣṭe  
iti iṭ sarvasyeśitā parameśvaraḥ | sa hi sarva-jantūnām ātmatvāt sarvam iṣṭe | tenātmanā īśā  
parameśvareṇedaṁ sarvaṁ pratyakṣa-pramāṇa-siddhaṁ viśvaṁ vāsyam—vasa ācchādane,  
[ṛ-halor nyad](#) [pāṇ 3.1.124] iti nyat-pratyayaḥ | ṇitvāt svaritaḥ ācchādaniyam ity arthaḥ |  
sarvaṁ tena vyāptam iti śeṣaḥ | [sa evādhastāt sa evopariṣṭāt antar bahiś ca tat sarvaṁ  
vyāpya nārāyaṇaḥ sthitaḥ](#) iti śruteḥ |

yad vā, idaṁ sarvam īśā para-brahmaṇā vāsyam vasa nivāse ity asya rūpaṁ vāsitam  
utpāditam sthāpitaṁ niyamitaṁ ca | [yato vā imāni bhūtāni jāyante yena jātāni jīvanti,  
yamayanty eṣa ta ātmāntaryāmy amṛta](#) ity ādi-śruteḥ | na kevalam pratyakṣa-gamyam īśā  
vāsyam api tu sāvaraṇaṁ brahmāṇḍam ity āha—yad iti | yat kimcit śruti-pramāṇa-  
siddhaṁ sthāpitaṁ jagatyām jagat sthāvara-jaṅgamātmakaṁ śeṣam viśvam īsenotpāditam  
nyamitaṁ cety arthaḥ | ataḥ kāraṇāt teneśā tyaktena viśṛṣṭena svādrṣṭānusāriṇā viṣayaṇa  
bhuñjīthāḥ bhogaṇ anubhaveḥ | ito'dhikaṁ mā ḡṛdhaḥ | ḡṛdhu abhikāṅkṣāyām mā  
kāṅkṣīḥ | ito mamādhikaṁ bhavaty iti buddhiṁ tyajety arthaḥ | paramātmādhīnatvena  
tvad-icchāyā vyāhatatvād iti bhāvaḥ | evaṁ sat dhanam kasya svit svid iti nipāto vitarke na  
kasyāpīty arthaḥ | [sa eṣa sarvasya vaśī sarvasyeśānaḥ sarvam idaṁ praśasti yad idaṁ kim  
ca](#) ity ādi śruter mukhya-dātā parameśvaro na svāmi-sambandhālīṅgitam anyat praṇi-  
jātam iti vairāgyeṇa bhavitavyam iti bhāvaḥ ||1||

--o)0(o--

||2||

idānīm citta-śuddhy-arthaṁ vihitam avaśyam anuṣṭheyam ity āha—

**kurvann eveha karmāṇi jijīviṣec chatām samāḥ |  
evaṁ tvayi nānyatheto'sti na karma lipyate nare ||**

karmaṇy agnihotrādīni niṣkāmaṇi kurvann eveha loke śataṁ śata-saṅkhyakāḥ samāḥ  
samvatsarān śata-varṣa-paryantaṁ jijīviṣet jīvitum icchet | evaṁ tvayi jijīviṣati karma  
kurvati ca nare itaḥ etasmāt agnihotrādi-karmāṇi kurvataḥ prakārād anyathā  
prakārāntareṇa muktir nāsti | yad vā, tal-liptatvaṁ nāstīti bhāvaḥ | tādrīk karma tu na  
lipyate ||2||

--o)0(o--

||3||

atha kāmya-parān nindati—

**asūryā nāma te lokā andhena tamasāvṛtāḥ |  
tāms te pretyābhigacchanti ye ke cātma-hano janāḥ ||3||**

asūryā iti | ye ke ca ye kecit janā ātmānam ghnanti saṁsāraiḥ sambandhayantīty  
ātmaḥanaḥ te pretya mṛtvā tān lokān abhigacchanti | lokāḥ kathambhūtāḥ ? ity apeksāyām  
āha—asūryā nāma ity ādi | asūryā asura-prāpyāḥ nāma te lokā andhena gāḍhena tamasā  
āvṛtāḥ saṁvṛtā ity arthaḥ | avidvāṁsaḥ kāmya-parāḥ ātma-hantāro janā mṛtvā duranta-  
tamasāvṛtam asura-lokaḥ gacchantīti bhāvaḥ ||3||

--o)0(o--

||4||

brahma-vijñānam eva mukti-sādhanam ity uktam | tad brahma kim-vidham ity ata āha—

**anejad ekaṁ manaso javīyo  
nainad devā āpnuvan pūrvam arṣat |  
tad dhāvato'nyān atyeti tiṣṭhat  
tasminn apo mātariśvā dadhāti ||4||**

triṣṭup-chandaskeyam ṛk | anejad akampanam acalad abhayam iti vā ekaṁ samādhika-  
rahitam | yad vā, sarva-bhūteṣu vijñāna-ghana-rūpeṇaikam | manaso javīyo vegavattaram  
tad-aprāpyam | devā indiryāni brahmādyā enat etat brahma na āpnuvan na gocarīkurvanti  
tatra hetuḥ pūrvam arṣad ity ādi | pūrvam arṣat pūrvam eva gatam javanān manaso'pi | kim  
ca loka-vilakṣaṇam lakṣaṇāntaram āha—tiṣṭhad iti | tiṣṭhatīti tiṣṭhat sva-sthāne sthitam api  
sarva-gatavāt dhāvataḥ drutaḥ gacchataḥ anyān mana-ādīn atyeti atikramya tiṣṭhati  
acintya-śaktitvād ity arthaḥ | kim ca mātariśvā vāyuḥ kriyātmakaḥ apaḥ karmāni prāṇinām  
ceṣṭā-lakṣaṇāni dadhāti dhārayati | yad vā, mātariśvā yasmin sarva-karmāni sthāpayatīti  
||4||

--o)0(o--

||5||

rahasyam sakṛd uktam na cittam ārohatīti pūrva-mantroktam api punar vadati—

**tad ejati tan najati  
tad dūre tad v antike |  
tad antarasya sarvasya  
tad u sarvasyāsyā bāhyataḥ ||**

anuṣṭup | tat prakṛtam ātma-tattvam ejati calati tad eva na ejati ca svato naiva calati acalam  
eva sat mūḍha-drṣṭyā calatīvety arthaḥ | yad vā najati najayati sadācārān [paritrāṇāya](#)  
[sādhūnām](#) ity ukteḥ | kim ca tad dūre dūra-deśe'sti varṣa-koṭi-śatair apy aviduṣām  
aprāpyatvāt dūre ivety arthaḥ | tadvantike tad u antike viduṣām hṛdy-avabhāsamānatvād  
antika ivātyantaḥ samīpa iva | na kevalam dūre'ntike asti kintv asya sarvasya nāma-rūpa-

kriyātmakasya jagato'ntar abhyantare tad evāsti | asya sarvasya bāhyato bahir api tad u tad evāsti ākāśa-baddhyāpakatvāt ||5||

--o)0(o--

||6||

athopāsanā-prakāram āha—

**yas tu sarvāṇi bhūtāni  
ātmany evānupaśyati |  
sarva-bhūteṣu cātmānaṁ  
tato na vijugupsate ||**

anuṣṭup | yaḥ punar adhikārī sarvāṇi bhūtāni avyaktādi-sthāvarāntāni cetanācetanāni ātmanātmany eva anupaśyati brahmaṇy eva sarvāṇi bhūtāni sthitānīti jānāti ātmānaṁ brahma ca sarva-bhūteṣu anupaśyati tatas tasmāt darśanāt na vijugupsate jugupsām nāpnoti mukto bhavatīty arthaḥ ||6||

--o)0(o--

||7||

iyam evārtham dvitīyo mantrō vadatīty āha—

**yasmin sarvāṇi bhūtāni  
ātmaivābhūd vijānataḥ |  
tatra ko mohaḥ kaḥ śoka  
ekatvam anupaśyataḥ ||**

anuṣṭup | yasminn avasthā-viśeṣe vijānataḥ sarvāṇi bhūtāni ātmani santy ātmā ca sarva-bhūteṣv astīti viśeṣaṇa jñānavataḥ puruṣasya **sarvaṁ khalv idam brahma** ity ādi-vākyārtha-vicāreṇa sarvāṇi bhūtāny ātmaivābhūd bhavanti | tatrāvasthā-viśeṣa ekatvam ātmaikatvam anupaśyatas tasya ko mohaḥ kaḥ śokaś ca mohaś cājñānato bhavatīti ||7||

--o)0(o--

||8||

evambhūtātma-jñāninaḥ phalam āha—

**sa paryagāc chrutam akāyam avraṇam  
sanāviraṁ śuddham apāpa-viddham |  
kavir manīṣī paribhūḥ svayambhūr  
yāthātathyato'rthān vyadadhāt  
śāśvatībhyaḥ samābhyaḥ ||**

jagatī yo'dhikārī pūrvokta-prakāreṇātmānam paśyati sa idṛśam ātmānam paryagāt paryag  
 āpnoti | kīdṛśam ? śuklam śuddha-vijñānānanda-svabhāvam, akāryam na vidyate  
 bhogārtham kāyaḥ śarīram yasya tam | avraṇa acchidram pūrṇam asnāviraṇam na vidyante  
 snāvāḥ śirā yasya so'snāviraṇam tam | atraiva hetu-garbha-viśeṣaṇam āha—śuddham  
 anupahatam | tad eva spaṣṭayati—apāpa-viddham dharmādharma-varjitam | kāyādi-  
 rahito'pi paramātmā jagat-sarjanādi karoty acintya-śaktitvād ity āha—kavir iti | jñānī yam  
 paryeti sa ātmā śāsvatībhyaḥ samābhyaḥ śāsvatīṣu samāsu yāthātathyato yathārtha-  
 svarūpān arthān padārthān vyadadhāt vidadhāti | kīdṛśaḥ saḥ ? kavīḥ sarvajñaḥ manīṣī  
 medhāvī paribhūḥ sarvasya vaśī svayambhūḥ svatantraḥ ||8||

--o)0(o--

||9||

idānīm pūrvokta-prakāreṇānātma-vidaḥ karma-niṣṭhāḥ santaḥ kevalam karma kurvanti  
 eva ye jijīviṣanti tān praty ucyate—

**andham tamaḥ praviṣanti  
 ye'vidyām upāsate |  
 tato bhūya iva te tamo  
 ya u vidyāyā ratāḥ ||**

ṣaḍ anuṣṭubhaḥ | atra vidyāvidyayoḥ samuccicīṣayā pratyekaṁ nindocyate | ye janāḥ  
 avidyām vidyāyā anyā avidyā karma tām kevalam upāsate kurvanti svargārthāni karmāni  
 kevalam tat-parāḥ santaḥ anuṣṭhanti te prāṇinaḥ andham adarśanātmakam tamaḥ  
 ajñānam praviṣanti saṁsāra-paramparām anubhavanti arthaḥ | tatas tasmād  
 andhātmakāt tamasāḥ saṁsārād bhūya iva bahutaram eva tamas te praviṣanti ye u ye  
 punaḥ vidyāyām kevalātma-jñāne eva ratāḥ ||9||

--o)0(o--

||10||

jñāna-karmaṇoḥ phala-bhedam āha—

**anyad evāhur vidyāyā  
 anyad āhur avidyāyā |  
 iti śuśrūma dhīrāṇām  
 ye nas tad vicacakṣire ||**

vidyāyā jñānenānyad eva phalam āhuḥ | avidyāyā karmaṇā sādhyam anyad eva phalam  
 āhuḥ | yad vā vidyāyātma-jñānenānyad eva phalam amṛta-rūpam āhur brahma-vādināḥ  
 avidyāyā karmaṇā vānyad eva phalam piṭṛ-lokādi-rūpam āhur vidvāmsaḥ | [karmaṇā piṭṛ-  
 loko vidyāyā deva-loko deva-loko vai lokānām śreṣṭhas tasmād vidyām praśamsanti](#) ity ādi  
 śruteḥ | katham etad avagatam ity āha—itīti | ity evaṁ śuśrūma śrutavanto vayan

dhīrāṇām dhīmatām vacanam | ye ācāryā no'smabhyam tat karma ca jñānam ca svarūpa-  
phalato vicakṣire vyākhyātavantas teṣām ayam āgamaḥ pāramparyāgata iti bhāvaḥ ||10||

--o)0(o--

||11||

samuccayam āha—

**vidyām cāvidyām ca yas  
tad vedobhayam saha |  
avidyayā mṛtyum tīrtvā  
vidyayāmṛtam aśnute ||**

vidyām ca jñānam ca avidyām ca karma ca yat tad etad ubhayam saha ekena  
puruṣeṇānuṣṭheyam yo veda jñāti | yad vā vidyā ātma-jñānam avidyā tat-sādhana-bhūtam  
karma ca dvayam paraspara-samuccayārtha-hetutvena yo veda ekenaiva  
puruṣeṇānuṣṭheyam iti jñāti so'vidyayā īśvarārpaṇa-buddhyā kṛtānām agnihotrādi-  
karmanām mṛtyum mārakam antaḥ-karaṇa-malam tīrtvā antaḥ-śuddhyā kṛta-kṛtyo bhūtvā  
vidyayātma-jñānenāmṛtatvam mokṣam aśnute prāpnoti ||11||

--o)0(o--

||12||

**andham tamaḥ praviśanti  
ye'sambhūtim upāsate |  
tato bhūya iva te tamo  
ya u sambhūtyām ratāḥ ||**

adhunā vyākṛtāvyaḥkṛtopāsanayoḥ samuccicīṣayā pratyekam nindocyate | ye'sambhūtim  
sambhavanam sambhūtiḥ kāryasyotpattir utpatti-viśiṣṭā vā tasyā anyā asambhūtiḥ prakṛtiḥ  
kāraṇam tām avyākṛtākhyām avidyā-kāma-karma-bīja-bhūtam adarśanātmikām upāsate te  
tad-anukārya-brahmaṇi hiraṇya-garbhādu u eva ratās te tatas tasmād api bhūyaḥ  
bahutaram iva eva tamaḥ praviśanti ||12||

--o)0(o--

||13||

athobhayor upāsanayoḥ samuccaya-kāraṇam avayavataḥ phala-bhedam āha—

**anyad evāhuḥ sambhavād  
anyad āhur asambhavāt |  
iti śuśrūma dhīrāṇām  
ye nas tad vicakṣire ||**

sambhavāt sambhūteḥ kārya-brahmopāsanād anyad eva pṛthag eva andhataratamaḥ  
praveśa-lakṣaṇam phalam āhuḥ kathayanti dhīrāḥ | tathā asambhavād asambhūter  
avyākṛtopāsanād anyad eva phalam uktam andham tamaḥ pravīśantīty āhuḥ | ity evam  
vidham dhīrāṇām dhīmatām vacaḥ śuśrūma vyaṁ śrutavantaḥ | ye dhīrā no'smākaṁ tat  
pūrva-sambhūty-asambhūty-upāsana-phalam vicacakṣire vyākhyātavantaḥ ||13||

--o)0(o--

||14||

yata evam ataḥ samuccayaḥ sambhūty-asambhūty-upāsanayor yukta ekaika-  
puruṣārthatvāc cety āha—

**sambhūtim ca vināśam ca  
yas tad vedobhayaṁ saha |  
vināśena mṛtyum tīrtvā  
sambhūtyāmṛtam aśnute ||**

sambhūtim asambhūtim prakṛtim ca a-kāra-lopaś chāndasaḥ | vināśam vinaśvaram  
hiraṇyagarbham ca yaḥ tat veda ubhayaṁ saha vināśo dharmo yasya kāryasya tena  
dharminābhedenocyate vināśa iti | tena vināśena hiraṇyagarbhopāsanenāmṛtam āpekṣikam  
prakṛti-laya-lakṣaṇam aśnute samuccayopāsanāyām tu aṇimādy-aīśvarya-lakṣaṇam śubha-  
phalam bhāvīti bodhyam ||14||

--o)0(o--

||15||

evam prāptādhikāra-śiṣyam prati pramātma-svarūpam nirūpya tat-sākṣātkāro mokṣa-  
sādhanam ity atīta-granthenoktam | sa ceśvara-sākṣātkāro na śravaṇādi-mātreṇa bhavati  
nāpi mokṣaḥ sākṣātkāra-mātreṇa, kintu bhagavad-anugrahād eva | ato'nuṣṭhita-śravaṇa-  
mananādikenāpi sākṣātkārārtham prāpta-sākṣātkāreṇāpi ca mokṣārtham yathā bhagavat-  
prārthanam kāryam tat-prakāra-pradarśanārthā hiraṇmayena pātreṇety ādy-uttara-  
mantrāḥ | tatrāditya-rūpopāsanam āha—

**hiraṇmayena pātreṇa  
satyasyāpihitam mukham |  
tat tvam pūṣann apāvṛṇu  
satya-dharmāya dṛṣṭaye ||**

anuṣṭup | hiraṇmayam iva hiraṇmayam jyotir-mayam yat pātram pibanti yatra sthitā  
raśmayo yatra sthitān iti vā pātram sūrya-maṇḍalam tena tejo-mayena maṇḍalena satyasya  
āditya-maṇḍala-sthasya avināśinaḥ puruṣottamasya śrī-bhagavataḥ mukham mukham iti  
sarva-vigrahopalakṣaṇam līlā-vigraha-svarūpam apihitam ācchāditaṁ vartate tat tan  
mukham he pūṣan puṣnātīti pūṣā tat sambodhanam he bhakta-poṣaka paramātman tvam

apāvṛṇu apāvṛtam anācchāditaṁ kuru | kim-artham ? satya-dharmāya dr̥ṣṭaye satya-  
dharmasya mad-ādi-bhakta-janasya darśanāya sāksātkārayeti ṛṣi-prārthanam ||15||

--o)0(o--

||16||

tad eva spaṣṭikṛtya ṛṣir yācate—

**pūṣann ekarṣe yama sūrya  
prājāpatya vyūha raśmīn samūha |  
tejo yat te rūpaṁ kalyāṇatamaṁ tat te paśyāmi  
yo'sāv asau puruṣaḥ so'ham asmi ||**

uṣṇik | he pūṣan ! he ekarṣe ! he yama ! he sūrya ! he prājāpatya ! raśmīn prakāśayan  
vyūha tvadīyaṁ tejaḥ samūhaṁ ca svarūpaṁ saṅkocayan madīyaṁ jñānaṁ vistārayety  
arthaḥ | yad vā, he pūṣan ekarṣe yama sūrya prājāpatya raśmīn mac-cakṣuṣa upaghātakān  
svān raśmīn vyūha vigamaya teja ātmīyaṁ jyotiḥ samūhaṁ upasaṁhara mad-darśana-  
yogyaṁ kuru | tathā yat te tava rūpaṁ kalyāṇatamaṁ atyanta-śobhanaṁ parama-  
maṅgalaṁ vā tat te tava prasādād ahaṁ paśyāmi | kena prakāreṇa paśyasīty ata āha—ya iti  
yo'sau puruṣo maṅḍalāntara-sthaḥ asau tad-itarāḥ pratika-sthitaś ca so'ham asmi bhavāmi  
||16||

--o)0(o--

||17||

idānīm marīṣyato mama vāyur adhyātma-paricchedaṁ hitvādhidaivatātmānam anilam  
praviśatv iti prārthayate—

**vāyur anilam amṛtam  
athedaṁ bhasmāntaṁ śarīram |  
om krato smara kṛtaṁ smara  
krato smara kṛtaṁ smara ||**

gāyatrī | he paramātman ! marīṣyato mama vāyuḥ saptadaśātmaka-liṅga-śarīra-rūpaḥ  
prāṇaḥ adhyātma-paricchedaṁ hitvādhidaiva-rūpaṁ sarvātmam amṛtaṁ sūtrātmānam  
anilam mukha-prāṇam pratipadyatām iti vākya-śeṣaḥ | jñāna-karma-saṁskṛtaṁ liṅgam  
utkramayatv ity arthaḥ | athānantaram idaṁ sthūla-śarīram agnau hutam sat bhasmāntam  
bhasmāvasānaṁ bhūyāt | om iti yathopāsanam om-pratikātmakatvāt satyātmakam agny-  
ākhyam brahmābhedenocyate | om he krato ! he saṅkalpātmakam manaḥ smara yan mama  
smartavyam tasyāyam kālaḥ samupasthito'taḥ smara tvaṁ brahmacarye gārhashtye ca  
mayā paricaritaḥ tat smara | tathā kṛtam yan mayā bālya-prabhṛty-adya-yāvad-anuṣṭhitaṁ  
karma tac ca smara | krato smara kṛtam smareti punar-vacanam ādarārtham ||17||

--o)0(o--



||18||

sākṣātkāra-prārthanānantaram agni-pratikam bhagavantam mokṣam prārthayate—

**agne naya supathā rāye asmān  
viśvāni deva vāyunāni vidvān |  
yuyodhyasmaj juhurāṇam eno  
bhūyiṣṭhām te nama-uktim vidhema ||**

āgneyo triṣṭup | he deva ! krīḍādi-guṇa-viśiṣṭa ! he agne ! agni-pratikā ! bhagavan ! asmān  
supathā śobhanena mārgena deva-yāna-lakṣaṇena naya gamaya | kim artham ? rāye  
dhanāya mukti-lakṣaṇāya | kīdrśas tvam ? viśvāni sarvāṇi vāyunāni karmāṇi prajñānāni vā  
vidvān jānan | kim ca juhurāṇam kuṭilam pratibandhakam vañcanātmakam enaḥ pāpam  
asmat asmattaḥ sakāśāt yuyodhi pṛthak kuru viyojaya nāśayety arthaḥ | tato viśuddhāya te  
tubhyaṁ bhūyiṣṭhām bahutarām nama-uktim namaskāra-vacanam vidhema kuryāma |  
idrśābhīṣṭa-sādhakasya tava pratikaraṇam namaskāra-paramparaiva na tv anyat  
pratyupakaraṇam astīti bhāvaḥ ||18||

--o)0(o--

**om pūrṇam adaḥ pūrṇam idaṁ pūrṇāt pūrṇam udacyate |  
pūrṇasya pūrṇam ādāya pūrṇam evāvaśisyate ||  
om śāntiḥ śāntiḥ śāntiḥ || hariḥ om ||**